

# IL-MALTI

QARI LI TOHROĠ

L-AKKADEMJA TAL-MALTI

(Għaqda tal-Kittieba tal-Malti)

IT-TIELET U R-RABA' KTIEB

1985

IL-61 SENA

---

---

EDITORJAL

WARA Ż-

“ZIEDA MAT-TAGHRIF”

**B**il-pubblikazzjoni speċjali ta' *Il-Malti* fl-1984 l-Akkademja tal-Malti, barra milli tat twegiba f'waqtha lil dawk li kienu jakkuzawha bla raġuni li kienet “rieqda”, għamlet biċċa xogħol kbira u ta' siwi, billi fasslet regoli ħfief u prattiċi dwar kif għandu jinkiteb kliem ġdid rumanz u anglo-sassonu, li daħal fil-Malti, mill-publikazzjoni tat-*Tagħrif fuq il-Kitba Maltija* sal-lum, jiġifieri medda ta' wiehed u sittin sena.

Din iż-żieda saret bil-ħidma sfiqa ta' studjużi membri ta' l-Akkademja, li wara xhur sħaħ ta' xogħol, ressqu l-istudju tagħhom quddiem il-Kunsill, u l-Kunsill imbagħad, ressqu għall-approvazzjoni tal-membri kollha ta' l-Akkademja f'laqgħa generali li kienet saret apposta.

Dak in-nhar l-entuzjażmu għal din il-biċċa xogħol tabilhaqq ta' fejda kien jidher fuq wiċċ kulhadd, u s-sehem attiv tal-membri fid-diskussjoni u fl-approvazzjoni taż-*Zieda* kien wiehed li jqawwi 'l-qlub, u kien jixhed mhux biss li l-ilsien Malti għadu lsien ħaj li jaf jaddatta ruħu għaż-żminijiet, bit-tibdil fonetiku, lingwistiku, u semantiku li jgibu magħhom dawn iż-żminijiet, imma fuq kollox l-għogba sħiħa tal-membri għal din il-biċċa xogħol ta' l-Akkademja.

Mill-banda l-oħra kien ta' sodisfazzjon u ta' gieh kbir għall-Akkademja li l-awtoritajiet governattivi, taw l-għarfien misthoqq tagħhom lil dan ix-xogħol ta' l-Akkademja. Infatti l-Onor. Prim Ministru, Dr. K. Mifsud Bonnici ħa l-inizjattiva biex jintbagħtu ċirkularijiet apposta lid-dipartimenti kollha tal-gvern, biex kulhadd jimxi fuq ir-regoli taż-*Zieda*. Mill-banda l-oħra, l-Akkademja ħadet ħsieb tibgħat kopja tal-ħarġa speċjali ta' *Il-Malti* lill-edituri tal-gurnali kollha u lil Xandir Malta, kif ukoll qassmitu fl-iskejjel statali.

Issa għaddew kwazi sentejn, imma jiddispijaċina ninnutaw li fil-gurnali ma' sar ebda tibdil, u saħansitra ġew f'idejna pitazzi ta'

studenti sekondarji, anki ta' klassijiet tal-matrikola, li kienu miżgħudin bi kliem li issa, wara l-pubblikazzjoni taż-*Żieda*, jitqiesu b'ortografika-ment hżiena. Inhossu, li dan juri apatija li tbikkik f'min għandu r-responsabbiltà ta' publikazzjoni ta' ġurnal, u jew rivista, u aktar u aktar fl-awturi ta' kotba li johorġu għall-bejgħ u fl-għalliema. Iżda aktar minn apatija, din hi sfida mhux biss lill-Akkademja, imma lill-awtorità governattiva li ordnat li kulhadd għandu jimxi fur ir-regoli taż-*Żieda*, fil-kitba bil-Malti.

Issa kulhadd għandu jibda jhaddem ir-regoli li fasslet l-Akkademja fiz-*Żieda mat-Tagħrif* u hadd ma' jista' jibqa' jgib l-iskuża tan-nuqqas ta' uniformità fil-kitba, u tan-nuqqas ta' gwida li tmexxih.

## MID-DJARJU TA' L-AKKADEMJA

Nhar **il-Ġimgħa 15 ta' Novembru 1985**, fil-5.30 p.m., fil-Cappella degli Onorati fil-Konkattidral ta' San Ġwann, il-Belt, saret quddiesa għal ruħ il-mejtin, kemm dawk li kienu membri ta' l-Akkademja kif ukoll għal dawk qrafa tal-membri fl-Akkademja. Qaddes Prof. Mons. Karm Sant.

Nhar **is-Sibt 28 ta' Dicembru, 1985**, fil-Lukanda **British**, il-Belt, saret bibita għaż-żmien tal-Festi tal-Milied bejn il-membri ta' l-Akkademja.

Se ssir . . . il-Laqqgħa Ġenerali ta' l-Akkademja tal-Malti għall-habta ta' **nofs Marzu, 1986**.

**II-MANDOLINA ta' Dun Karm** li hi proprjetà ta' l-Akkademja tal-Malti, giet mislufa permanentement lill-Mużew tal-Kattidral ta' l-Imdina għall-**KAMRA DUN KARM**, li nfethet dan l-aħħar mis-sinjorina Karmen Mikallef Buħaġar u Mons. Arcisqof Ġuzeppi Mercieca.